


◆ P o e z i y a



Əşrəf VEYSƏLLİ

SÖZÜN QƏLƏBƏSİ

Vətən, təbrik edirəm, təbrik edirəm səni,
Qəlbindəki duyğunun, hissini qələbəsidir.
Susmuş bulaqlarında hərarətin, hənirini,
Sönmüş ocaqlarında közünü qələbəsidir.

Yurdu bizə əmanət qoyub babalarımız,
Çox qanları su ilə yuyub babalarımız.
"Səbr Allahın adıdır" deyib babalarımız,
Otuz illik həsrətin dözümlü qələbəsidir.

Nə yaxşı! – gördüklərim nə yuxudur, nə rəya,
Günəş də gülümsəyir nurunu yaya-yaya.
Bu işıqlı dünyaya, yaraşlı dünyaya
Zülmətlərdən boylan gözü qələbəsidir.

Büllur kimi suları dərələrdə lillənən,
İstəkləri gül açan, arzuları dillənən,
Əngin səmalarında bayrağımız yellənən
Ərgünəşin, Murovun, Kirsini qələbəsidir.

"Heyratı"nın sədası öz dünyamdan qoparır,
Bu yaşımda məni də "Cəngi" cəngə aparır.
Tarzənin sinəsində tar da tufan qoparır,
Aşığın köksündəki sazın qələbəsidir.

Biz Vətənə can demir, canı qurban deyirik,
Yüzillik düşməninə 44 günə əyirik!
Bu şanlı qələbəmiz şər üstündə xeyirin,
Sərt qışın üzərində yazın qələbəsidir.

Vurğunuyuq burdakı hər döngənin, guşənin,
Başına dolanarıq bizi başa düşənin.
Xocalının, Ağdamın, Xocavəndin, Şuşanın,
İntiqamın, qisasın, hirsin qələbəsidir.

Aynasından ay, ulduz asılan körpələrin,
Oyuncaq dünyaları pozulan körpələrin,
Taleyinə şəhidlik yazılan körpələrin,
Yelləncəkdə yellənən qızın qələbəsidir.

Hamı zəfər eşqində, qələbə həvəsində,
Od yağır komandirin "Atəş! Atəş!" səmindən...
Bu da igid əsgərin döyüş salnaməsində
Qızıl hərflə yazılan qızıl qələbəsidir.

Öz fərmanı olmuş hər vaxtın, hər zamanın,
Möcüzəsi var imiş Şuşamızda dumanın.
Dilinə qurban olum Ali Baş Komandanın,
Cəsarət meydanında sözün qələbəsidir!

17 noyabr 2020-ci il

SƏN QALIB GƏLƏCƏKSƏN

Cüssəndə can oyanır, canında qan oyanır,
Köksündə illər ilə yatmış vulkan oyanır.
Talış, ləzgi, avar, türk..., Azərbaycan oyanır,
Vətən, gözlərin aydın,
Gözlərin aydın, Vətən!
Ürəyimə dammışdı: sən qalib gələcəksən!

Uca saxla başını, əymə daha qəddini,
Qoyarıq qanlı düşmən bir də aşa həddini.
Kırpıqla qoruyarıq göz adlı sərhədini,
Vətən, gözlərin aydın,
Gözlərin aydın, Vətən!
Bu müzəffər yürüşdə sən qalib gələcəksən!

Biz Vətən savaşında hamımız mücahidik,
Hərəmiz yüz əsgərik, hərəmiz yüz igidik,
Qalırıqsa - qaziyik, ölürüksə - şəhidik.
Vətən, gözlərin aydın,

Gözlərin aydın, Vətən!
Bu duruşla, yerişlə sən qalib gələcəksən!

Sənin işin haqq işi, savaşın haqq savaşı,
Babalardan əmanət doğma torpaq savaşı,
Əldə bayraq savaşı, başda papaq savaşı.
Vətən, gözlərin aydın!
Gözlərin aydın, Vətən!
Bu mübarək savaşa sən qalib gələcəksən!

Bayrağını öpməyə qalxıb Savalan gəlir,
Üstünə gül səpməyə Mil gəlir, Muğan gəlir,
Burdan İlham Əliyev, ordan Ərdoğan gəlir,
Vətən, gözlərin aydın,
Gözlərin aydın, Vətən!
Bundan belə hər işdə sən qalib gələcəksən,
Sən qalib gələcəksən!!!

MƏN OLMAYAN VAXTLARI

Mənim gülüm,
məndə məni neyniyər
Ürəyimin sən olmayan vaxtları?
Aşiq olan təndə canı neyniyər
Cananının can almayan vaxtları.

Tellərini xəyalımda hörərdim,
Kədərini küləklərə verərdim.
Dünya boyda bir gözəllik görərdim
Gözlərimi çən almayan vaxtları.

Mənzilinə haçan çatar bu gəmi,
Tufan qopsa harda yatar bu gəmi?
Gözlərimdə lövbər atar bu gəmi,
"Yanalma"ya yan almayan vaxtları.

Sərt tikanlar qanadını qanadar,
Kol özü də yaşamağa can atar...
Zilğa quşlar yem istəyər anadan
Dimdiyində dən olmayan vaxtları.

Kimə gərək bu əyyamlar, o çağlar,
Odumuzdan od almırsa ocaqlar?!
Dünya qoca!.. -
Neyləyəcək uşaqlar

Sən olmayan,
mən olmayan vaxtları?!

02.05.2020

SƏSLƏYİR MƏNİ

Ömrümün ağacında qocalıq meyvələri,
Budaqları üstümə əyir, - səsleyir məni.
Dəydikcə şirinləşir, yetişdikcə ballaşır,
Günlərimi meyvətək yeyir, - səsleyir məni.

Ah! - Bu necə yağıdır? - görən yoxdu tüstümü,
Ölsəm bu qaranlıqda, kim örtəcək üstümü?
Heykəltəraş taleyim dərddən yonur büstümü,
Üstümə şər gəlirsə, xeyir səsleyir məni.

Hardasınız a dostlar, gözüm sizə tamarzı,
Əl axtaran əllərim əlinizə tamarzı.
Qələm kağıza həsrət, kağız sözə tamarzı,
Bir nazəndə gözəl qız - şeir səsleyir məni.

Dünya köhnə dünyadır, dərdləri təzə-təzə,
Bir də haçan yuyunar, haçan çıxar təmizə?!
Bir göyərçin balası qonub pəncərəmizə,
Dimdiyiylə şüşəni döyür, .. -
səsleyir məni.

18 aprel 2020-ci il

SÖZ DƏ SÖZƏ BAXMAZ...

Tanrım, qurban olum!
Lal olmuşam, lal,
Çarmıxa çəkmisən dilimdən məni.
Alırsan canımı, birdəfəlik al,
Niyə öldürürsən zülumnən məni?

Sükut dəryasında batıb qalmışam,
Bir saman çöpündən tutub qalmışam.
Özüm öz içimdə yatıb qalmışam,
Xəbərim olmayıb çölümdən mənim.

Coşsaydım bir dəli sel idim orda,
Yumruğa dönəcək əl idim orda.
Qolumdan tutsalar, el idim orda,
Əcəb ayırdılar elimdən məni.

Üzünü üzümdən döndərən çayım,
Sözünü yellərlə göndərən çayım,
Səni qorumadım , "Köndələn çayım",
Sən niyə qorudun ölümdən məni?!

Bulaqlar - cənnətin mənzərəsiydi,
Dirilik suyuydu, can şirəsiydi...
Orda "cahargah" mənsuriyyəsiydim,
Qırıb tulladılar zilimdən məni.

Canımı canana qurban bilərdim,
Dərdimi oduma yanan bilərdi.
Göstərən olsaydı, anam bilərdi,
Anam tanıyardı külümdən məni.

Söz də sözə baxmaz,
sözümdən çıxar,
Canım gildir-gildir gözümdən çıxar.
Özüm qisasını özümdən çıxar,
Alsa,..
Tanrım alar əlimdən məni.

05.04.2020

DÜNYA DÖNÜB EVİN OLAR

Bu da bizim əsrimizin
təzə serial kinosu.
Bu da "evdəqal" əsəri,
bu da "evdəqal" kinosu.

Gözəl dünya saxta, süni
görüşlərdən təmizlənilir.
Bu yalançı "əlvermə" dən,
Öpüşlərdən təmizlənilir.

Baxa-baxa bu seriala
ömrü-günü verər yola.
Oxuduqca bu əsəri,
adam bir az insan olar.

Bilər - ömrün
şirin barı
öz eşqinin barı imiş.
Dünyanın ən gözəl qızı
evindəki qarı imiş.

Gözlərində dan sökülər,
qəlbində qalmaqal düşər.
Sağolmamış "korona"ya
buna görə sağ ol düşər...

Nə bu "covid-19"-dan,
Nə də spirtdən öləsən.
"Korona"dan ölməyəsən,
öləndə dərdən öləsən...
İntizarla gözlədiyin
o gün bir gün gəlib çıxar. -
Dünya dönüb evin olar.
Öz evindən çıxmaz adam,
çixsa...
birdəfəlik çıxar.

03.04.2020

DARTINIR

Bəşərin başının üstünə yenə
Fəlakət can atır, qovğa dartınır.
Harda dəniz varsa, sahillərinə
Qasırga şığıyır, dalğa dartınır.

Gözüm - dan yerinin sökülən yeri,
Yerim - ayaqların çəkilən yeri.
Qəlbim - sevgimizin su gələn yeri,
Eşqimiz o köhnə arxa dartınır.

Hər kolun dibindən qalxır əzrayıl,
Canda qorxu varsa, qorxu - əzrayıl.
Nə iti fırladır çarxı əzrayıl,
Yoxsa dünya özü çarxa dartınır.

Mənimsə gicişir dişim doxsana,
Görək düşəcəkmə işim doxsana.
Uzaqdan əl edir yaşım doxsana,
Eşqim otuz beşə, qırxa dartınır.

Daraşılıb İrana, Turana virus,
Çaylağa, yaylağa, arana virus...
Bu VƏTƏN!,
bu da ki " koronavirus" -
Qızılquş üstünə qarğa dartınır.

27.03.2020

YERALTI QATARLAR

Mən də ayrılaram Kürdən, Arazdan,
Ömrün zirvəsindən enib gedərəm.
Yerüstü qatardan düşüb bir azdan,
Yeraltı qatara minib gedərəm.

Yuya bilərəmmi günahlarımı,
Görən necə bitər bu səfər, bu yol?
Bir səs cırmaqlayar qulaqlarımı: -
"Qapılar bağlanır, ...ehtiyatlı ol!"

18.03.2020

ÜZ-ÜZƏ GƏLMİŞİK...

Ay sözü gerçəyim, məni bağışla, -
O gün bu dünyanın yalan günüydü.
Bütün çiçəklərin, bütün güllərin,
Bütün çəmənlərin solan günüydü.

Yağırdı sinəmə qəm löyün-löyün,
Bağrımın başında dərd düyün-düyün...
Əgər inanmırsan, günü də deyim,
Deyim filan ayın filan günüydü.

Gözüm çox yamanı, yaxşını görüb,
Ömrün payızını, qışını görüb...
O gün - əzrayılın işini görüb,
Üzümə qımışıb, gülən günüydü.

Küllü kainatın dağılan, uçan,
Ürəyi min yerdən sızlayan, sancan,
Düzlərin ayağım altından qaçan,
Dağların üstümə gələn günüydü.

Onsuz bircə gün də gün görməmişəm,
Dolub gözlərimə çən, - görməmişəm.
Üz-üzə gəlmişik... mən görməmişəm,
Bağışla, -
Anamın ölən günüydü.

14 mart 2020-ci il

GÖZÜMLƏ ÇƏKDİYİM ŞƏKİLLƏR

Sınaq məktəbiydi xeyir də, şər də,
İnsanlar mehriban yaşayardılar.

Uzaqdan baxanda ermənilər də
Adam balasına oxşaydılar.

Sevgilə döyünər ürəklərimiz,
Ömrün ən mübarək çağıydı orda.
Gah "Qaya Bulaq"dı görüş yerimiz,
Gah da ki "Dodanın bağı"ydı orda.

Gəlişin əridər həsrət buzunu,
Alışıb yanardım bulaq başında.
Qınayan olmasa, ömrüm uzununu
Heykələ dönərdim bulaq başında...

İllər uçub getdi.., illər qanadlı,
Dözülməz olubdur dözümlü dünyam.
Bir az Şahnisəli, bir az Cavadlı,
Bir az da Əzizli, Kazımlı dünyam...

Ömrümüz bir köhnə nağıla döndü,
Bir zaman necə də təzə-tər idi.
Hər ötən ilimiz bir kino lenti,
Günlərimiz rəngli şəkillər idi.

Əriyib dibinə çökən gözlərim
Fikrimi dumanlı dağlara çəkir.
O rəngli şəkillər çəkən gözlərim
İndi gördüyünü ağ-qara çəkir...

Şam kimi əridi ömrün illəri..,
Şirin xəyallardan qopa bilmirəm.
Gözlərim çəkdiyi o şəkilləri
Hara qoymuşamsa, tapa bilmirəm.

11.03.2020